

Tíðindi til føroyingar uttanlanda stuðla av tí føroysku sjómanskirkjuni.

Hey øll.

Vit hava roynt okkara besta at skipa fyri tiltøkum her upp til jólar og hava vit fylgjandi at bjóða uppá.

1. Tann 26/11 verður ræstkjótaveitsla umborð á Draganum. Vit fáa ræst kjót og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomín at taka makan. Vinir og kenningar eru eisini vælkomín. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 26/11".
Vinarliga send mail til Martin um luttøku: sonny@antares.fo

2. Tann 10/12 verður bowling og góður matur í Havn. Tað kostar 250,- kr at luttaka. Tiltakið byrjar klokkan 19. Drekkivørur eru fyri egnu rokning. Tit eru vælkomín at taka makan við. Vinir og kenningar eru eisini vælkomín. Vit seta nøsina fram ímóti 15+ luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Bowling 10/12".
Vinarliga send win mail til Andreas um luttøku: andreas@antares.fo

3. Tann 17/12 verður aftur ræstkjótaveitsla umborð á Draganum. Vit fáa ræst kjót og súpan og seinni verður tað dessert og kaffi. Tað kostar 350,- kr at luttaka. Tiltakið byrjar klokkan 18. Drekkivørur eru fyri egnu rokning. Tit eru vælkomín at taka makan. Vinir og kenningar eru eisini vælkomín. Vit seta nøsina fram ímóti 12 - 15 luttakarar.

Luttøka er fyrst galdandi tá ið peningur er fluttur á konta nummar 9865 308 314 9 í Norðoyar Sparikassa. Vinarligast viðmerki flytingina "Dragin 17/12".
Vinarliga send mail til Martin um luttøku: sonny@antares.fo

Hava tit spurningar vinarliga sendi mail til Martin ella Andreas.

Bestu heilsir frá Martin og Andreas

Áhugafelagið Antares
- vit sum starvast uttanlands

www.antares.fo / antares@antares.fo

Tað verður vindur í kvøld

14.11.2016 - 19:50

Eitt lágtrýst er staðið upp yvir miðjum Atlantshavi fyri nøkrum døgum síðan. Tað hevur flutt seg ímóti okkara leiðum. Á middegi var tað statt einar 400 fjórðingar í ein útsynning úr Føroyum. Leiðin liggur beint norðan fyri Føroyar, og tá ið tað er komið eitt sindur nærri okkum seint seinnapartin, fer vindurin at veksa.

Í skrivandi løtu (klokkan er 3) er vindferðin 5 til 10 m/s úr útsynningi-suðuri. Um einar tveir tímar ella so – ímillum klokkan 5 og 6 – er vindurin at vaksin upp í 10 til 15 m/s úr suðuri. Tá er helst eisini farið at regna. Ein ella tveir tímar seinni – umleið klokkan 8 – er vindferðin 15 til 20 út útsynningi-suðuri. Kanska er eitt sindur turrari tá.

Hugsa vit okkum aftur ein ella tveir tímar longur fram – til klokkan umleið 10 – er vindferðin 18 til 23 m/s úr útsynningi og fyri tað mesta er turt. Hetta verður løtan við mesta vindinum, meðan lágtrýstið

er næst okkum, og hon varðar til ein ella tveir tímar eftir midnátt. Tá fer at minka spakuliga. Í morgin ári er minkað niður í 13 til 18 m/s.

Gevið gætur, at tá ið sagt verður frá vindferð, er altíð talan um miðalvindferð. Vindur er ongantíð javnur – frávikini upp- og niðureftir eru mong. Ættin hevur eisini sera nógv at siga. Tað fara at vera støð kring landið, sum ikki fara at merkja so nógvan vind í kvøld. Og øvugt – í støðum fer vindurin at vera meiri enn nevnt omanfyri.

Nordlysid.fo

Stórt undirskot hjá Rem Offshore

Norska Rem Offshore hevði í ársins triðja ársfjórðingi eitt undirskot upp á 189,6 miljónir norskar krónur ímóti 313,6 miljónir norskum krónum somu tíð í 2015. Á botnlinjuni var eitt stórt undirskot eftir skatt upp á 248,8 miljónir norskar krónur ímóti bert -19,1 miljónir norskum krónum í fjør. Hetta er síðsta ársfjórðingafrágreiðingin sum sjálvstøðugt felag hjá Rem Offshore, tí reiðarið síðst í hesum mánaðinum verður lagt saman við norska Solstad.

Níggju teir fyrstu mánaðirnar í ár hevur Rem Offshore havt eitt undirskot upp á 1.359,1 miljónir norskar krónur ímóti einum yvirskoti upp á 51 miljónir norskar krónur somu tíð í fjør.

Fyri at rætta upp á fíggjarligu trupulleikarnar hevur Rem Offshore gjørt av at leggja skipini í somu løtu, tey ikki fáa leiguinntøkur, ið deka rakstrarútreiðslurnar.

Hetta fær útreiðslurnar at falla, men felagið hevur eitt eftirsleip, ið ger, at útreiðslurnar falla ikki líka skjótt, sum inntøkurnar hvørva, sigur norska reiðarið.

Orsøkin er millum annað, at starvsfólkini skulu hava løn til tey fara úr starvi. Síðani á nýggjárinum hevur reiðarið sent 130 starvsfólk til hús.

Kelda: maritime.no

Antares.fo

DIS-skattamálið nærkast endanum

Eftir hálvtfimta ár viðger Hægstirættur í dag og í morgin fyri síðstu ferð DIS-skattamálið. Søfartens Ledere er til reiðar at góðtaka lögfrøðiligu avgerðina hjá rættinum, men er samstundis til reiðar at halda fram við arbeiðnum at betra um DIS.

”Spurningurin í málinum er framvegis tann sami. Er DIS innrættað og regulerað soleiðis, at sjófólkini í DIS skulu hava sínar nettolønir reguleraðar, tá Fólkatíngið broytir vanligu skattingina av øllum øðrum dønum upp- ella niðureftir?” skrivur Fritz Ganzhorn, stjóri í Søfartens Ledere millum annað í eini fráboðan.

Hetta hava Danmarks Rederiforening og Søfartens Ledere verið samd um, síðani DIS varð stovnað í 1989 og til 2010, tá reiðariini ikki longur vildu tillaga nettolønirnar í takt við skattin, tí DIS sambært reiðarínum ikki er partur av vanligu skattaskipanini.

Krivið hjá Søfartens Ledere er, at staturin skal rinda sjófólkunum í DIS skattalættarnar, sum allir aðrir danir hava fingið, men sum sjófólkini ongan lut hava fingið í.

Fakfelagið heldur millum annað, at staturin hevur handlað ábyrgdarleyst við ikki at hava eftirkannað, hvussu reiðariini hava roknað nettolønirnar út. Sambært lógini skal staturin standa fyri slíkum eftirliti.

Søfartens Ledere er ikki í iva um, at tað hevur rætt í mun til upprunaligu ætlanirnar við stovnsetingini av DIS í 1989, og soleiðis sum allir partar umsótu tær fram til 2010. Tað vónar felagið at kunna sannføra Hægstarætt um.

Síðani dómin hjá Eystara Landsrætti fyri einum ári síðani, sum gekk Søfartens Ledere ímóti, hevur felagið fingið stuðul frá fakfelagnum hjá dekkarunum, 3F.

Kelda: Søfartens Ledere

Antares.fo

Fjarstøðan millum jørðina og mánan broyrtist alla tíðina, og tá tað passar so, at mánin er næstur jørðini samstundis sum fullmáni er, ávirkar tað styrkina á mánalýsinum.

Í dag er fullmáni klokkan 13:52 og mánin er næstur jørðini. Men tað serliga hesaferð er, at mánin er óvanliga nær jørðini. Sambært National Geographic skulu vit heilt aftur til 1948 fyri at síggja ein fullmána, sum hevur verið so nær jørðini.

Fullmáni sum er næstur jørðini kann vera 14 prosent størri og 30 prosent bjartari enn ein vanligur fullmáni.

Stóri spurningurin er, um vit fara at síggja mánan í kvøld. Sambært DMI verður yvirskýggjað og regn um okkara leiðir í kvøld, men tó fer at klárna nakað seinni út á kvøldið.

Nordlysid.fo

Eg eri ein sera edrúiligur persónur

14.11.2016 - 08:59

Í síni fyrsti sjónvarpssamrøðu, sum var við sendingina “60 minutes” hjá ABC sjónvarpsstøðuni, viðgekk nývaldi amerikansi foresetin, at hann gjørdist sera kúrrur og hugsunarsamur, tá tað gjørdist greitt at hann fór at vinna forseta valið.

Tá hann bleiv spurður um tað var sum at fáa eina spann av køldum vatni oman yvir seg, tá tað gjørdist greitt at hann fór at verða næsti forsetin, segði Donald Trump.

- Fjølmiðlar hava lindi til at dyrka eina foreinklaða útgávu av mínum persóni. Í veruleikanum eri eg ein sera edrúiligur persónur - men eg dugi at sláa á stóru trummu fyri at fáa fólk at lurta.

Nordlysid.fo

Tobbi: Sjúrður er Føroya størsti vingluskøltur

14.11.2016 - 11:10

Býráðsvalið í havn hevur broytt tónalagið millum Tjóðveldi og Javnaðarflokkinn – nú eisini á Fólkatingsið. Eftir at Sjúrður Skaale flutti fram røðu á Vaglinum sunnudagin, far hann eina skorfloyngju frá hinum Fólkatingsliminum.

TÓRBJØRN JACOBSEN (umvegis facebook):

Føroyskur politikkur er ikki so lítið avanseraður, og dagurin ídag hevur eisini gjørt hann heilt einastandandi áhugaverdan, eisini fyri okkum, sum búleikast aðrar staðir í landinum enn í høvðusborgini, nú Útvarpið sendi beinleiðis frá ervinum. Við ervið á Vaglinum ídag hevur socialdemokratiski pastorurin og Føroya størsti politiski vingliskøltur nakrantíð, SS (sum onkursvegna hevur verið fløktur uppí flestu flokkar í landinum ígjøgnum árin) hildið eina flammandi røðu fyri einum minni vingliskølti HM, (sum flutti úr Petur í Gong-flokkinum í Sambandsflokkinn og síðani yvir í Javnaðarflokkinn) um ein stóran politiskan vingliskølt AO, sum hevur havt trupult við at finna útav hvørjum flokki hon skal vera politikari í yvirhøvur, og sum enntá ivast í um egin persónlig undirskrift hevur nakað virði. Kanska stundin er komin hartil, at politisku flokkarnir gevast við at stilla upp til kommunuvalini og taka sær av landspolitikkinum, og lata borgaralistar og borgararnar taka sær av at stjórna kommunala geiranum í øllum lutum

Nordlysid.fo

Heðin Mortensen kann leggja trýst á samgonguna longu týsdagin

Týsdagin verður løgtingsfundur og eitt av málunum á skránni er 3. viðgerða av uppskotinum um Landsbanka Føroya og Føroya váðaráð.

Tá málið var til 2. viðgerð varð tað samtykt við bara einari atkvøðu í meiriluta. Brúk er tí fyri øllum atkvøðunum hjá samgonguni, fyri at fáa hetta hjartabarnið hjá Tjóðveldi og Framsókn samtykt. Tjóðveldi og Framsókn eru somu flokkar, sum hava skipa samgongu við Fólka flokkinn í Tórshavnar Býráð.

Heðin Mortensen hevur sagt, at hann fer at taka støðu frá máli til mál í løgtinginum, og tí verður spennandi at vita, hvussu Heðin fer at atkvøða týsdagin.

Vit hava roynt at ringt til Heðini Mortensen, fyri at spyrja um hetta, men tað hevur í skrivandi løtu ikki eydnast at fingið fatur á honum.

Nordlysid.fo

Veljarakanning kunngjørd í morgin

Ein veljarakanning sum Gallup hevur gjørt fyri Miðflokkinn og Ung fyri Miðflokkinn verður almannakunngjørd á einum tíðindafundi fyrrapartin í morgin.

Í kanningini vórðu fólk spurð, hvønn flokk tey høvdu valt, um val var nú, og eisini varð spurt um støðuna til vígslu av tveimum av sama kyni, og aðrar spurningar sum eru knýttir at hesum. “Nevnast skal, at bæði landspolitiska úrslitið og ”hjúnabandsúrslitini” vísa óvæntað svar,” skriva Rúni Steintún, formaður í UfM og Jenis av Rana, formaður í Miðflokkinum, í innbjóðingini til tíðindafundin. “Millum annað hevði størsti flokkur, um kannigarúslitið varð valúrslit, verði ein annar enn flestu óivað vænta,” skriva teir.

Tíðindafundurin verður í Kaffihúsinum í Havn í morgin klokkan 9.
Nordlysid.fo

Soleiðis verður nýggja býráðið mannað

Nú er greitt, hvør situr við evstu ábyrgd í nevndarsessinum.

Niðanfyrri sæst yvirlit:

Borgarstjóri: Annika Olsen

Varaborgarstjóri: Gunvør Balle

Nevnd	Formaður
Fíggarnevnd	Borgarstjórin føddur formaður
Vinnunevnd	Bogi Andreasen
Tekniska nevnd	Jákup Dam
Mentanarnevnd	Gunvør Balle
Trivnaðarnevnd	Bergun Kass
Nevndin fyri eldri	Bergun Kass
Býggi og býarskipanarnevnd	Marin Katrin Frýdal
Náttúru- og umhvørvisvernd	Turið Horn
SEV	Marin Katrina Frýdal
Økisnevndin	Jákup Dam
Fjarhitafelagið	Bogi Andreasen

Nordlysid.fo

Sirið Stenberg á veðurlagstopppundi í Marokko

Í hesum døgum hittast heimsins lond á altjóða veðurlagsráðstevnuni COP22 í Marakesh at gera avtalu um hvussu tey kunnu avmarka globalu upphitingina. Landsstýriskvinnan í heilsu- og innlendismálum luttekur.

Fyri einum ári síðani komu heimsins lond á COP21 ásamt um sonevndu Parísavtaluna. Yvirskipaða málið í COP21-avtaluni er at halda miðal hitavøksturin á jørðini niðri, og at vøksturin av alheims útlátum av vakstrarhúsgassi skal steðga skjótast til ber og hareftir falla skjótt.

Í Marrakesh skulu londini seta avtaluna í verk. Føroyar hava boðaðu í september donsku myndugleikum frá, at vit taka undir við altjóða París-sáttmálanum.

- Samgongan hevur sett sær fyri at fylgja teimum altjóða tilmælum og semjum, sum verða gjørdar á veðurlagsøkinum. Eisini hava vit sett okkum stór mál fyri at gera orkunýtsluna í Føroyum grøna. Tað var eitt stórt og týðandi stig, tá París-avtalan varð undirskrivað fyri einum ári síðani, men enn skulu nógvar samráðingar til millum londini fyri at málini kunnu gerast veruleiki. Hesar avgerandi samráðingar fara fram í Marokko í hesum døgum, sigur Sirið Stenberg, landsstýriskvinna, í viðmerking.

Føroyar eru partur av einum norðurlenskum samstarvi, sum undir Norðurlenska ráðharraráðnum hevur ein felags skála á veðurlagstopppundinum í Marrakesh. Norðurlenski skálin leggur dent á nýggjar norðurlenska loysnir á umhvørvisøkinum og seinni í dag fer føroyska sendinevndin at leggja fram ætlanirnar á orkuøkinum í Føroyum.

Á heimasíðuni hjá norden.org verður stroymað beinleiðis frá felags norðurlenska skálanum. Klokkan 16 føroyska tíð verður føroyska framløgan at síggja, sí <http://www.norden.org/da/tema/new-nordic-climate-solutions/cop22/streaming-af-begivenheder>

Nordlysid.fo

Tann 6. Oktobur 2016 handaði KJ eina tvíkilju til Luna í Sørvági. Snotuliga tvíkiljan er nýbygningur nr. 43 hjá KJ og er hon eisini tann størsta tvíkiljan, sum er bygd hjá KJ. Tvíkiljan er 15,5m long og 7,0m breið, hevur ein Palfinger PK40002 krana, Volvo Penta D9 motorar og IVECO hjálpimotor.

Í síðstu viku komu tveir nýggjir skrokkar til landi. Skrokkarnir eru 13m langir og 6m breiðir. Báðar tvíkiljurnar skulu handast Luna í Sørvági fyrst í komandi árið.

Leygardagin varð nýbygningur nr.44 sjósettur av nýggja Grove krananum hjá Articon. Hendan tvíkiljan verður handa til Marine Harvest í næstum. Tvíkiljan er 15,5m long og 7,0m breið, hevur ein Palfinger PK40002 krana, IVECO Cursor motorar og IVECO hjálpimotor.

Klárt er eisini at skera stáli til skrokkin á tvíkilju sum skal veitast Íslendsum alifelagi,. Hetta verður nýbygningur nr. 47 hjá KJ. Tvíkiljan verður 14m long og 7m breið, og verður handa á várið 2017.
Nordlysid.fo

Dreingir U19: Taptu 1-0 móti Kypros

- Hetta var eitt vónbrot, tí henda tætta dystin kundu vit havt vunnið, um vit vóru dugnaligari og neyvri í avgerandi stóðunum. Dysturin var rímiliga tættur, men vit høvdu munin í spæli og stórum málkjansum, og tí er tað sera spell, at vit ikki megnaðu at vinna dystin, sigur Eyðun Klakstein, venjari hjá U19-landsliðnum, við heimasíðuna hjá FSF.

Tað gekk ikki akkurát sum U19-dreingirnir høvu vónað, áðrenn síðsta dystin í EM-undankappingini, ið seinastu dagarnar hevur verið í Montenegro. Føroyska liðið fekk annars eina góða byrjan á kappingina, við at vinna á vertslandinum. Men síðani taptu okkara dreingir fyri Kroatia, og tí var lagt upp til ein spennandi dyst ímóti Kypros.

Setningurin var greiður: Vinnarin av dystinum millum Føroyar og Kypros spældi seg víðari til úrvals-umfarið, sum verður í mars-apríl komandi ár. Men tíverri endaði alt í einum stórum vónbroti. Úrslitið av dystinum gjørdist 1-0 til kypriotar, sum avgjórdu dystin longu í fimta minutti, tá Nikolas Matthaiou setti brotsspark í málið.

Føroyska liðið hevði annars fleiri móguleikar at fáa mál, og tann størsta fingur okkara dreingir tá vanliga leiktíðin var farin. Dómarin dømdi brotsspark til Føroyar, og David Muller var settur at skjóta. Men føroyski framherjin misnýtti úr ellivu metrum, og so bleiv tað Kypros, ið fer víðari í kappingini.

- Skalt tú vinna tættar og avgerandi europeiskar dystir av hesum slagnum, mást tú sleppa tær undan stórum mistøkum í verjupartinum og verða effektivur í álopartinum. Tíverri megnaðu vit hvørki til fulnar í dag. Vit gjørdur brotsspark beinanvegin, og so misnýttu vit risa móguleikar – millum annað eitt brotsspark – í seinna hálvleiki. Tí endaði tað við, at Kýpros vann, og vit taptu, sigur Eyðun Klakstein at enda við heimasíðuna hjá FSF.

Kroatia vann bólkin við fullum stigatali, og Kypros gjørdist nummar tvey við 6 stigum. Føroyar fingur 3 stig, meðan Montenegro endaði aftast við ongum stigi.

Føroyar

1. Rói Hentze, 3. Ari Olsen (14. Hjalti Djurhuus, 81'), 4. Bjarni Petersen, 5. Ólavur Niclassen, 16. Andri Benjaminsen, 6. Jákup B. Andreasen, 7. Janus Svabo Samuelsen, 9. Hannes Agnarsson (15. Erlendur Magnusson, 81'), 8. Petur Knudsen (18. Pætur Petersen, 65'), 10. Teit Jacobsen og 11. David Muller

Eykaspælarar

12. Rói Zachariassen, 2. Jóhan Waag Høgnesen, 13. Petur í Túni Petersen og 17. Móríts Heini Mortensen

Venjarar

Eyðun Klakstein og Oddbjørn Joensen

Nordlysid.fo

Kvikk sera góðan túr undir Íslandi

Línuskiptið royndi í 10-11 dagar og hevði um 170.000 pund.

Kvikk byrjaði túrin 1. november og kom aftur í vikuskiftinum. Hann landaði í morgun og teir mettu veiðina til umleið 170.000 pund, sum er góður fiskiskapur. Størsti parturin var toskur og hýsa. Kósín keypti ein part av veiðuni, meðan ein partur var seldur á uppboðssøluni.

Tvey nýggj tingfólk á nýggjárinum

Eirikur Lindenskov 14.11.2016 (06:33)

Nýggja samgongan hevur í síni stevnu, at borgarstjórin í Havn skal ikki vera limur í Løgtinginum. Tað merkir, at Annika Olsen leggur frá sær løgtingssessin á nýggjárinum, tá hon tekur við starvinum sum borgarstjóri í Tórshavnar kommunu. Fyri hana á tingi fær Joen Magnus Rasmussen í Leirvík sæti.

Tað merkir so, at Annika Olsen verður ikki at síggja í løgtinginum tað sum eftir er av hesum løgtingsvalskeiði, sum endar í seinasta lagi 1. september 2019. Tá hon er vald til borgarstjóra, er hon vald at sita fram til 31. desember 2020 og kann ikki koyrast frá – heldur ikki, um ein onnur samgonga skuldi blivið skipað.

Joen Magnus Rasmussen er nummar sjev á listanum hjá Fólkaplokkinum til løgtingsvalið seinast. Hann fekk 278 atkvøður. Hann sat á tingi undir seinastu samgongu sum fastur varamaður fyri landsstýrisfólkini hjá Fólkaplokkinum.

Nummar átta á listanum hjá Fólkaplokkinum er Janus Rein, og tí verður hann helst at síggja á Løgtingi sum varamaður, tá onkrum av teimum seks berst frá at mæta.

Bárður Kass Nielsen, sum hevur sæti sum varamaður fyri Jógvan Skorheim fer helst at missa sín tingsess á nýggjárinum. Nú Sjálvstýrisflokkurin og Javnaðarflokkurin einsamallir hava skipað samgongu í Klaksvík, fer Klaksvíkar býráð óivað at geva honum loyvi at hava báðar tingsessirnar. Tá Javnaðarflokkurin í Havn og á Tvøroyri loyvir sínum borgarstjóra at hava sæti á tingi, so má tað sama vera galdandi í Klaksvík – og Jógvan Skorheim hevur sagt, at hann tekur fegin við báðum sessunum, um nýggja býráðssamgongan loyvir tí.

Bárður Kass Nielsen missir sostætt tveir fólkavaldar sessir á nýggjárinum. Hann er býráðsliður í Runavíkar kommunu. Men hann varð ikki afurvaldur á valinum týsdagin. Hann gjørdist nummar fimm á lista B við 63 atkvøðum. Listin fekk tvey umboð vald í Runavíkar býráð.

In.fo

Váðaráð og Landsbanki skapa eitt politiskt stríð

Barbara Holm 14.11.2016 (09:51)

Politikkur snýr seg um nógvar ymisk ting.

Seinastu dagarnar hava vit sæð hvat kann henda í kommunalpolitikki og vit vita, at á landspolitisku dagskránni fyllir fiskivinnunýskipanin nógva.

Men onnur mál set eisini sín dóm á politiska orðaskiftið og vísa, hvør munurin í veruleikanum er millum vinstra og høgra.

Í hesi vikuni skal Løgtingið fyri aðru ferð hava 3.viðgerð av lógaruppskotinum um at endurstovna landsbankan og seta á stovn eitt føroyskt váðaráð.

Hesi málini eru veruliga vorðin politisk stríðsmál.

Samgongan, sum legði frá sær í fjør, avtók Landsbanka Føroya í 2012. Landsbanlin hevði tá virkað í nøkur ár, men borgarliga samgongan hevði ongantíð verið heit fyri at ein landsbanki var settur á stovn.

Millum nógvar borgarligar politikarar var hetta sæð, sum ein móguleiki hjá vinstraflokkunum at seta ein almennan stovn afturat á stovn. Og ein stovn, sum politikararnir kundu stýra partvís.

Tí legði táverandi landsstýrismaðurin við fíggjarmálum uppskot fram um at avtaka bankan og eftir stutta viðgerð í Løgtinginum var hetta samtykt.

In.fo

Føroyski heimsmeistarin farin at verja heitið

Barbara Holm 14.11.2016 (10:20)

Leygardagin verður greitt, um David Arge Galán megnar at halda fast í heitinum sum heimsmeistari í kappingini við heitinum Men's Physique.

Í fjør um hetta mundið eydnaðist tað Davidi at vinna sær heitið sum heimsmeistari og samstundis at verða bólkaður sum professionellur innan hesa ítróttargrein. Tað merkir, at hann fær atgongd til kappingar á hægri støðið enn frammanundan.

Nú eru tey so farin aftur til USA, har kappingin um heimsmeistaraheitið aftur skal standa. Tað verður seint leygarkvøldið føroyska tíð, at vit kunnu vænta úrslitið.

Eisini Jórún Lassen Mørkøre er farin til USA, har hon skal royna seg í kappingini við heimsins bestu.
In.fo

Ungdómsvenjari hjá HB ávarar um pedofili

Ein ungdómsvenjari hjá HB ávarar nú um, at umstøðurnar hjá børnum og ungum í HB ikki eru nóg tryggar.

- Tað, sum ikki mátti henda, er nú hent, skrivar Pætur Niclasen, ungdómsvenjari.

Hann sigur, at ein maður er meldaður fyri at hava gjørt seg inn á ein drong, sum venur við ungdómsliðið hjá HB.

- Tá tey ungu eru ið Gundadali, hevir HB ábyrd av teimum, og hesa ábyrd hava vit ikki tikið í nóg stórarí álvara. Tíverri, sigur Pætur Niclasen.

Hetta skrivar hann á Facebook bólkum hjá ungdómsliðum og venjarum hjá HB.

- Eg skal umbera yvirfyri foreldrunum hjá hesum drongi, at vit hava svikið okkara ábyrd at hava tryggjar karmar um børnini, tá tey eru í HB húsinum, sigur Pætur Niclasen.

Jón Klein Olsen, varapolitiinspektørur vátta, at løgreglan í lýtuni kannar ein mann fyri at hava gjørt seg inn á ein drong.

- Eg kann ikki siga nakað um hesa ítøkiligu støðuna, men eg kann vátta, at løgreglan í lýtuni kannar eitt mál um siðamisbrot, sigur Jón Klen Olsen.

In.fo

Tveir føroyingar til HM í svimjing

Danjal av Rana 14.11.2016 (11:29)

Magnus Jákupsson og Frans Johannesen eru úttiknir á danska landsliðið til HM-kappingina, sum verður í Kanada 6. til 11. desember, boðaði KVF frá í morgun. Tilsamans eru 16 svimjarar við á danska landsliðnum, milum annað Jeanette Ottesen, sum kom í finaluna í OL fyrr í ár. Pernille Blume, sum vann gull í OL, hevir biðið sær frí frá hesi kappingini.

Magnus Jákupsson umboðar Farum Svømmeklub, meðan Frans Johannesen svimur fyri Svømmeklubben Triton Ballerup.

Væl hevir gingist hjá Magnusi Jákupssyni seinasta árið. Í DM í stuttgeil í fjør vann hann trý gullheiðursmerki og í Danish Open fyrr í ár vann hann tvey gullheiðursmerki og setti nýtt danskt met á 50m rygg. Tað er eisini í 50m rygg og 100m rygg, at hann skal royna seg í Kanada, segði hann við Kringvarp Føroya í morgun.

Frans Johannesen luttók fyrr í ár í Reykjavík International Games, har fleiri føroysk svimjifeløg eisini luttóku. Hann vann fýra gullheiðursmerki og eitt silvurheiðursmerki. Sum skilst er ætlanin, at Frans Johannesen skal luttaka í 4x200 m frísvimjing hjá monnum.

Magnus Jákupsson hevur síðani 2012 valt at umboða danska landsliðið. Hann flutti til Danmarkar orsaka av, at venjingarumstøðurnar í Gundadali ikki vóru nøktandi. Frans Johannesen er føddur og uppvaksin í Danmark, men foreldrini eru føroysk.

In.fo

REX letur upp fyri ungdóminum

REX fer frammyvir at hava opið fyri øllum ungdómi yvir 15 ár.

Hettar merkir, at nú sleppa ung undir drekki aldrinum eisini, at fáa eitt stað í býarlívinum. Tó fer REX ikki at selja rúsdrekka, tí teir fyri einum mánaði síðani søgdu skeinkiloyvið frá sær. Fyrsta roynd teirra við diskoteki fyri ung, verður leygardagin 3. Desember, har kendi danski sangarin Blak kemur at framføra.

Millum tey ungnu verður tosað um, at hetta er ein góður móguleika tey hava fingið, tí leingi hevur teimum manglað innivist í býnum í Havn.

Eigarin av REX, Rúni Djurhuus sigur soleiðis um teirra nýggja tilboðið.

-Vit hava leingi vita, at tey ungu mangla eitt stað í býarlívinum. Og vit ætla nú at geva teimum ein móguleika at hava eitt stað inni, undir skipaðum viðurskiftum av okkara vaktum, sum allir eru professionellir, og hava verið á vaktarskeið, sigur Rúni Djurhuus.

In.fo

Heðin gjørði ein brølara

- Heðin gjørði ein risastóran brølara

Somikið avgjörður er fyrrverandi løgmaður, Jóannes Eidesgaard, í dagsins útgávu av Sosialinum.

Jóannes Eidesgaard sigur, at tá vit onnur finga ein slíkan skelk av tíðindunum um, at Fólkaflokkurin fór úr samgonguni við Javnaðarflokkinum og Sambandsflokkinum, so kann væntast, at Heðin Mortensen upplivdi tað enn sterkari.

Jóannes Eidesgaard sigur, at Heðin gjørði eitt mistak tá hann ikki tryggjaði samgonguna soleiðis, at ikki slapst uttanum Javnaðarflokkin, so hann kann ikki kasta alla ábyrgd frá sær í hesum máli.

Les meir í Sosialinum í dag

In.fo

HB formaður: Fara á nevndarfund um pedofilmálið

Nú er ein maður, sum mangan vitjar í Gundadali, blivin meldaður fyri siðamisbrot. Pætur Niclasen, ungdómsvenjari hjá HB bað orsaka fyrr í dag við foreldrini at dreinginum og annars sum heild fyri, at tey ungu ikki eru nóg trygg í hondunum á HB.

Pætur Niclasen segði eisini, at HB varð ávarað um hendan mannin áður, tó einki er gjørt við málið. Formaðurin í HB, Finnbugi Arge vátta, at illgrunin til hendan mannin ikki er nakað nýtt. Men hann afturvísir, at tey einki hava gjørt við málið.

- Vit hava viðgjørt hesa støðuna tvær ferðir á nevndarfundum áðrenn. Men slatur og sleyg kann ikki gera av, um ein maður skal burturvísast, sigur formaðurin í HB.

Í samband við hesar ávaringar, sum hava verið frammi í HB, hevur nevndin í felagnum vent sær til løggregluna og spurt, hvat tey skulu gera við málið.

- Vit hava fingið greitt at vita, at vit ikki hava heimild til at burturvísa einum, sum ikki er dømdur fyri nakað lógarbrot, sigur Finnbugi Arge.

Hann vísir á, at vit liva í einum rættarsamfelag, har felagið noyðist at fyrihalda seg til lóg og landaskil.

- Hetta er eitt ræðuligt mál. Vit hava hildið eyga við manninum leingi, og vit hava ávarað um hann. Men vit kundu einki meira gera, sigur Finnbogi Arge.

Men nú eitt ítøkiligt mál er meldað, hefur HB formaðurin tiltrúgv til, at nú kann onnur støða takast.

- Vit fara á nevndarfund í annaðkvøld, har vit millum annað fara at kanna, um tað ber til at burturvísa manninum úr Gundadali, inntil niðurstøðan frá kanninginini hjá løgregluni fyriliggur, sigur Finnbogi Arge.

In.fo

Pápar burdu verði longri heima

Javnstøðunevndin hevur í dag skriva eitt lesarabræv, har tey mæla til, at pápar skulu fáa oyramerktar størri part av barnburðafarloyvinum. Tað vísir seg, at pápar í Føroyum taka bert uml. 5% av samlaða barnburðartíðarskeiðinum, har fýra vikur í løtuni eru oyramerktar til pápan.

- Talan er ikki um at tvinga nakran til nakað, men vit mæla til, at ein størri partur av barnburðafarloyvinum verður oyramerktur til pápan, sigur Ólavur Ellefsen, formaður í Javnstøðunevndini.

Ólavur Ellefsen vísir á, at í Norra, Svøríki og Íslandi, ið hava havt størri pápakvotur í longri tíð, vísir tað seg, at pápar taka longri farloyvi enn í hinum norðanlondunum.

- Vit hyggja ofta til Danmarkar og gera sum tey, men í hesum førinum er tað ikki gott, tí Danmark er aftanfyrri hini londini tá tað kemur til javnstøðu, sigur Ólavur Ellefsen, sum sigur, at tað er ein andsøgn í tí, at vit biða gentur um at útbúgva seg so væl sum gjørligt, men samstundis leggja upp til, at tær taka barnburðarfaloyvi og ikki páparnir í líka stóran mun.

- Andsøgnin liggur í, at vit biða tær útbúgva seg, men taka tær síðani av arbeiðsmarknaðinum í longri tíð. Tað er stórt spill av vitan og førleikum, sigur Ólavur Ellefsen, formaður í javnstøðunevndini, ið vísir á, at kvinnur eisini eru fyri einum stórum fíggjarligum ójavna, tá tær eru leingi burtur frá arbeiðsmarknaðinum.

Ólavur Ellefsen vísir eisini á, at summi mæla til, at foreldrini fáa fult frælsi yvir tíðina sjálvi, tað vil siga, at tey býta tíðina sjálvi, men at tað hevur ikki víst seg at rigga væl.

- Í stuttum vísir tað seg, at besti máttin at fáa pápan at verða longri heima, er at oyramerkja eitt longri tíðarskeið beinleiðis til hansara, sigur Ólavur Ellefsen

In.fo

Livar í Kenya: Havi hug at gráta alla tíð

Livar Nysted og konan Svanna eru nú farin til Kenya. Hetta er fyrstu ferð, at Livar er í Kenya, meðan Svanna hevur verið fleiri ferðir síðani 2012.

Tey bæði eru í ferðalagi við 13 froyingum, sum eru har og hjálpa til á ymiskum økjum.

Tey hava verið í kvinnufongslu og hjálpt til. Tey hava verið á einum skrelliplássi, har fólk búgva, og givið teimum mat, og so hava tey vitjað nógv í NLAI, New Life Afrika International. NLAI er ein felagsskapur, sum eitt danskt par setti á stovn fyri fleiri árum síðani. Har er skúli, gentu og dreingjaheim og krisusentur fyri kvinnur knýtt at felagsskapinum. Eini 500 børn ganga á skúlanum, so tað er ein sera stór verkætlan.

- Summi hava málað, onnur bygd leikur til børnini. Eg sjálvur havi gjørt málningar og verið útferð við børnunum og so framvegis, sigur Livar Nysted úr Kenya.

Seinastu dagarnar hava tey verið á einum kvinnuheimið, sum ber heitið Jimmia. Støðan har er ikki tespilig.

- Kvinnurnar har hava havt eina sera syrgiliga lagnu. Har eru til dømis tvær systrar. Tann eina eigur ein nýfðing og hin er við barn. Tað er pápin, sum hevur neyðtikið tær, sigur Livar Nysted.

Óg tá slíkar lagnur eru gerandiskostur í heiminum, er trupult at halda tárnum aftur.

- Her eru nógvar ordiliga ússaligar kvinnur. Tað er ræðuligt. Man hevur bara hug at gráta allatíð, sigur Livar Nysted.

Tað arbeiði, sum heimið Jimmia ger, er fantastiska flott, halda tey í ferðalagnum.

-Tað er ein føroysk kvinna og maður hennara, sum eiga Jimmia. Tey brenna fyri at hjálpa hesum kvinnunum, og hava enntá brúkt pening úr egnum lumma fyri at hjálpa, sigur Livar Nysted.

Hóast kriminalitetur er at hóma og uppliva í Kenya, so eru tey fleiri fólk, sum eru fitt og hjartagóð.

- Her eru mong fólk, sum stríðast fyri at hjálpa øðrum og veruliga eru góð fólk, sigur Livar Nysted.

Hansara vón er, at tey kunnu hjálpa sum frægast, og at føroyingar kanska vilja stuðla arbeiðinum, sum Mia Jacobsen og maðurin gera á Jimmia til frama fyri neyðstaddar kvinnur.

Facebook síðan hjá Jimmia er her:

www.facebook.com/Jimmia.org/in.fo

Eitt serliga gott landslið

Fyri góðum tveimum vikum síðani framdi føroyska U17-landsliðið hjá dreingjum eitt søguligt bragd, tá ið teir spældu seg víðari í EM-undankappingini í Luksemburg.

- Allir gingu amokk. Eg havi ongantíð upplivað slíka frøi áður. Leikarar, venjarar og leiðarar – øll vóru við. Tað var ein løta, sum ein ynskti ongantíð skuldi enda, greiðir høvuðsvenjarin hjá U17-landsliðnum, Áki Johansen, frá.

- Í bussinum á veg heim á hotellið trýr man nóg illa hvat er hent. Adrenalinið er farið úr kroppinum, og man situr nærmast og gapar og spyr seg sjálvan hvat í víðastu verð hendi har, greiðir hann víðari frá.

Í Sosialinum í dag verður ljós varpað á hetta serliga góða landsliðið. Landsliðsvenjarin hevur síni boð upp á hví liðið er so gott, og so kunnu vit eisini avdúka, at áhugi er fyri í minsta lagi fimm leikarum úr trimum ymiskum londum.

In.fo

Monopol og undirhondssøla

Jørgen Niclasen, løgtingsmaður, hevur sett Henriki Old, landsstýrismanni, munnligan fyrispurning um leiguavtalu í samband við asfaltverkið á Sundi.

Í fyrsta og øðrum lagi spyr løgtingsmaðurin, um landsstýrismaðurin hevur góðkent leiguavtaluna, sum Landsverk hevur gjørt um asfaltverkið á Sundi, og hvussu hann hevur tryggjað sær, at prísurin er hin rætti?

Í triðja lagi spyr Jørgen Niclasen, um leiguavtalan í almennum reglum er at rokna sum ein leasingavtala og tiskil útreiðsluførd sum slík - og í fjórða og seinasta lagi, um Kappingarráðið hevur góðkent avtaluna, sum gevur Landsverk monopol og eisini hevur við sær undirhondssølu av útgerð, sum løgtingsmaðurin tekur til.

- Higartil hava vit í Føroyum havt ávísa kapping innan asfalt. Tað hava verið tveir framleiðarar av asfalti, og fyra fyrirkur hava bjóðað seg fram til útleigging av asalti.

Løgtingsmaðurin vísir á, at nú hevur Landsverk gjørt eina leiguavtalu við asfaltverkið á Sundi, sum gevur Landsverki monopol á asfaltframleiðslu.

- Við í avtaluni hevur Landsverk eisini gjørt eina undirhondssølu av útgerð til útlekking av asfalti, sum ikki er boðin út. Landsverk vil ikki upplýsa prís, hvørki á leiguavtalu ella útgerð.

Jørgen Niclasen heldur, at tað tí av røttum kann spyrjast, um rætti prísurin er brúktur - og um landsstýrismaðurin hevur góðkent avtaluna.

- Soleiðis, sum leiguavtalan er orðað, sær út til, at hon í almennum reglum er at rokna sum leasingavtala. Tá skal játtan og útreiðsluføring av allari avtaluni gerast beinanvegin.

Løgtingsmaðurin vísir at enda í fyrispurninginum á, at í avtaluni framgongur, at Kappingarráðið skal góðkenna avtaluna, sum gevur Landsverk monopol og eisini hevur við sær undirhondssølu av útgerð. In.fo

Ein túrur aftrat í ES-sjógv

Uppsjóvarskipið Finnur Fríði landar 1000 tons av makreli til Varðan Pelagic á Tvøroyri í dag.

Teir hava fiskað á leiðini við Hetland og eiga nú bara ein túr eftir í ES-sjógv. Sagt verður, at fiskiskapurin henda túrin var í lagi.

Flestu uppsjóvarskip eru nú liðug við bæði silda-og makrelkvotuna fyri 2016 og eiga nú bara svartkjaft eftir at fiska tað, ið eftir er av hesum árinum.

Tróndur í Gøtu er fyrsta skipið, sum er farið á svartkjaftaveiði. Teir eru norðan fyri og hava verið úti í einar 2-3 dagar.

- Nú fara skipini at fiska svartkjaft restina av hesum árinum og til einaferð út á várið, sigur Arni Hansen hjá Varðanum í Gøtu.

Hann sigur seg kortini vóna, at Fiskimálaráðið fer at útskriva ein part av makrelkvotuni fyri 2017 um ársskiftið, soleiðis at skip og virkir kunnu leggja virksema betri til rættis. In.fo

Kristin er enn vælkomín í Javnaðarflokkinum

- Eg eri nøgdur við svarini, eg havi fingið.

Tað staðfestir Kristin Michelsen, løgtingsmaður fyri Javnaðarflokkin, og borgarstjóri á Tvøroyri.

Kristin Michelsen er afturvaldur í Tvøroyrar Býráð - men ikki sum valevni fyri Javnaðarflokkin.

Ósemja tók seg upp um uppstillingina, tí Kristin Michelsen vildi hava øll hini á listanum at vátta, at tann, sum fekk flestar atkvøður, skuldi fáa móguleikan at verða borgarstjóri. Tað vildu hini valevnini ikki góðtaka, og tíansheldur fór Kristin Michelsen av javnaðarlistanum og stovnaði sín egna Kommunulista.

Og tað hepnaðist væl, tí hann varð valdur í Tvøroyrar Býráð saman við tveimum øðrum á lisstnam. Og síðani hava tey gjørt avtalu við tað eina umboðið, sum varð valt á Borgaralistanum um at skipa samgongu, har hann verður borgarstjóri.

Sostatt fer Javnaðarflokkurin at sita í andstøðu í Tvøroyrar Býráð í næsta valskeiði.

Síðani hava fólk bíðað í spenningi eftir, hvussu javnaðarflokkurin fór at taka ta støðuna, at ein løgtingsmaður fyri flokkin, nú hevur sent flokkin í andstøðu á Tvøroyri, sum annars er háborgin hjá Javnaðarflokkinum.

Og tað hevur Kristin Michelsen helst eisini verið forvitin eftir at frætta, tí síðani hevur hann sent bæði Javnaðarflokkinum, og lokalfelagnum hjá sær, Javnaðarfelagnum í Suðuroyror norðaru helvt, har hann vildi hava at vita um hann framvegis er ynsktur í flokkinum og um hann framvegis verður roknaður, sum partur í flokkinum.

Og svarið hefur hann fingið í dag.

Fyrr í dag fekk hann svar frá Aksel V. Johannesen, formanni í Javnaðarflokkinum, við vátta um, at hann framvegis verður mettur at vera javnaðarmaður, og er ynsktur í flokkinum.

Og í kvöld hefur hann eisini fingið svar frá Javnaðarfelagnum í Suðuroyar Norðari helvt.

Signar Dam, formaður, vil ikki siga, hvat stendur í svarinum. Men vit hava fingið at vita, at tað stendur í tí, at tey vænta, at av tí, at hann er valdur fyri Javnaðarflokkin, fer hann eisini at virka sum javnaðarmaður á løgtingi.

Sjálvur hefur Kristin Michelsen onga viðmerking enn, at hann er nøgdur við svarini hann hefur fingið, bæði frá floksformanninum og frá lokalfelagnum.

In.fo

Týðningarmikið fyri skip og virkir

- Tað hefur stóran týðning, at Fiskimálaráðið longu nú og í seinasta lagi um ársskiptið býtir út nakað av makreli, soleiðis at skip og virkir kunnu leggja árið 2017 til rættis, sigur Bogi Jacobsen, stjóri á Varðanum Pelagic.

Stjórin sipar til, at makrelurin er feitur og góður fyrst í árinum, og áðrenn hann gýtir, og í fjør fingur eisini virkini og arbeiðsfólkið á landi ágóðan av, at skipini sluppu at fiska makrel tíðliga í árinum.

Flestu skip eru nú liðug við silda-og makrelkvotuna, og nú er bara svartkjaftur eftir at fiska. Tað merkir, sigur Bogi Jacobsen, at virkseimið á uppsjóvarvirkjunum skjótt minskar burtur í einki.

- Tað hefur stóran týðning fyri bæði skip, virki og arbeiðsfólk, at Fiskimálaráðið býtir út nakað av makreli, soleiðis at makrelur kann fiskast fyrst í komandi ári, og áðrenn fitin fer út fiskinum.

Stjórin vísir á, at soleiðis var í ár, og tað kom væl við hjá bæði skipum og virkjum. Tað vóru eisini botnfiskatrolarar, eitt nú Eysturbúgvinn og Vesturbúgvinn, sum gjørdu tað gott í makrelinum fyrst í hesum árinum.

- Tá vit koma nakað út í januar, og gýtingartíðin fer at nærkast, fer fitin úr makrelinum fyri hvønn dag, sum gongur. Tí er umráðandi, at skipini sleppa at gera nakrar túrar longu við ársbyrjan.

Bogi Jacobsen sigur, at tey, sum arbeiða á uppsjóvarvirkjunum, arbeiða undir einum stórum trýsti, tá at kalla øll vertíðin liggur um heystið.

- Tað hefur tí nógv at siga fyri bæði skip og virkir, at tey skjótast gjørligt vita, hvussu verður, og hvussu tey hareftir kunnu leggja 2017 til rættis, sigur stjórin í Varðanum Pelagic.

In.fo

Skulu borgarstjóraheimildir skerpast?

Bill Justinussen, løgtingsmaður, hefur sett Akseli Johannesen, løgmanni, munnligan fyrispurning um heimildirnar hjá borgarstjórum. Løgtingsmaðurin spyr, um landsstýrissamgongan ætlar at gera broytingar í kommunustýrisslógini viðvíkjandi heimildum hjá borgarstjórum?

- Eftir galdandi kommunustýrisslóg hefur ein borgarstjóri nærum óavmarkað vald. Hann er valdur fyri fyra ár og kann sita í sessinum uttan mun til undirtøku í bý- ella bygðaráðnum. Dømi er um, at ein borgarstjóri kemur í minniluta í býráðnum, men situr framvegis sum borgarstjóri, tí lógin tryggjar honum sessin.

Bill Justinussen vísir á, at borgarstjórin er ovasti fyrisitingarligi leiðari, og hann er ovasti politiski leiðari. Hann hefur víðar fíggarligar heimildir tó uttan, at fyrisitingarlig grannskoðan fer fram.

- Til dømis hefur Tórshavnar kommuna keypt dýrar ognir yvir raksturin hjá kommununi uttan at vita, hvat ognirnar skulu brúkast til. Samanborið við tær reglur, sum løgting og landsstýri eru skipað eftir, hefur ein borgarstjóri sera víðar heimildir, sigur løgtingsmaðurin í viðmerkingum til fyrispurningin.

Kærleikin tolir alt

Kringvarp Føroya og DR3 hava í kvøld sent dokumentarin drápsmaðurin á hvíta rossinum, um tá havnagentan Mariann Ingridardóttir Klein gifti seg við hóprápsmanninum Peter Lundin.

Í sendingini hoyra vit um, hvat tað var sum hendi. Mariann Ingridardóttir Klein greiðir frá, hvat hon føldi fyrstu ferð hon sá Peter Lundin. Hvussu hon og floksfelagarnir sótu og skrivaðu brøv til Peter Lundin. Hon veit ikki, um hinar sendu síni brøv, men hon sendi tað – og fekk svar.

Næsta tíðin var sum eitt ævintýr.

- Hann gav mær kensluna av at vera tilbiðin. Eg kendi meg ynska. Tá eg var tannáringur, føldi eg tað ongantíð, sum um at nakar elskaði meg, sigur Mariann Ingridardóttir Klein í sendingini og greiðir frá, at Peter Lundin gav henni tað kensluna.

Vit mæta eisini ungdómsflammuni hjá Mariann Ingridardóttir Klein, Brandi Johansen. Tey blivu par longu tá hon var 14 ára gomul. Tað var heima hjá mammu hansara, at Mariann Ingridardóttir Klein fyrstu ferð sá Peter Lundin í sjónvarpinum.

Brandur Johansen, sum eisini sigur sína søgu í sendingini, sigur, at hann ikki var blíður, tá hann fann út av, at hon sendi brøv til Peter Lundin. Tey hildu tó saman, tí hon lovaði at gevast.

Stutt innan tey fluttu til Danmarkar í 2006 leitaðu tankar hennara aftur til Peter Lundin.

- Eg vildi seta eitt andlit á mannin, sum eg hevði skrivað saman við. So eg sendi honum eitt bræv og spurdi, um honum mintist meg. Eg fekk svar beinanvegin, at sjálvandi gjørði hann tað.

Longu seks ella sjev dagar eftir, at Brandur, hon og dóttirin vóru flutt til Danmarkar, vitjaði hon Peter Lundin í fongslinum fyrstu ferð – tann fyrsta av nærum 300 vitjanum komandi tvey árin.

- Eg ætlaði mær bara at síggja hann og so siga farvæl, men hann dugir so væl við orðum, greiðir hon frá. Longu aðru ferð, hon vitjar hann, liggja tey saman.

- Eg kendi tað, sum at eg fyri fyrstu ferð í lívinum var saman við einum persóni, sum sá meg, sigur hon.

Samlívið við Brand Johansen fór at ridla. Hann greiðir frá, at hann merkti týðiliga, at okkurt var galið, men hann kláraði ikki at seta fingurin á, hvat tað var.

Tað gekk ikki long tíð, so byrjaði Peter Lundin at tosa um at giftast. Mariann Ingridardóttir Klein sigur, at hon vildi ikki, men Peter Lundin hótti við at fortelja familjuni um tey bæði, um hvussu ofta, hon var og vitjaði.

Mariann Ingridardóttir Klein sigur, at hon royndi at muta ímóti, eisini undir vígsluni.

- Eg segði við prestin, at eg ikki ynskti hetta. Ella eg haldi, at eg segði frá klárt og týðiliga, men kanska komu eingi orð fram. Eg græt alla vígsluna, sigur hon.

Hon sigur, at hon ongantíð hevði ímyndað sær, hvussu stórar avleiðingarnar av gerð hennara fóru at vera.

Longu á veg heim sama dag møtir hon tíðindafókum frá Ekstrablaðnum, sum vilja vita, um tað er hon, sum hevur gift seg við Peter Lundin.

Heimkomin fer hon beint í song, uttan at siga nakað við Brand. Hann verður sitandi uppi og fær sín lívs skelk, tá hann á Ekstrabladet.dk sær, at ein ung genta hevur gift seg við Peter Lundin. Frá myndunum sær hann týðiliga, at talan er um unnustu sína, Mariann Ingridardóttir Klein.

- Eg bleiv sansaleysur. Eg skeldaði hana út. Eg ynskti hana til Helvitis og hevði einki tilyvirs fyri henni longur, greiðir hann frá. Dagin eftir tekur hann dótrina við sær og fer til Føroya.

- So leingi hon var saman við Peter Lundin, skulid hon ikki hava nakað við dótrina at gera, setti eg mær fyri, sigur Brandur Johansen.

Mariann Ingridardóttir Klein vildi tó hava dótrina aftur og tók málið líka í Føroya rætt. Har staðfesti dómarin, at við tað, at dóttirin ikki var í vanda og at Mariann Ingridardóttir Klein hevði foreldramyndugleikan at gentuni, so skuldi gentan vera hjá mammu síni.

Longu 11 dagar eftir at tey vóru gift, boðaði Mariann Ingridardóttir Klein frá, at hon vildi skiljast frá Peter Lundin.

Við tíðini funnu hon og Brandur saman aftur. Brandur greiðir frá, at í veruleikanum vildi hann framvegis einki hava við hana at gera, hann kom fyri at síggja dóttur sína.

- Eg kundi ikki líta á hana longur, eftir tað, hon hevði gjørt, sigur hann.

Sendingin endar tó vónrík. Brandur Johansen greiðir frá, hvussu støðan er nú. Tey bæði eru par aftur og búgva nú í Havnini.

- Hon er vorðið eitt annað menniskja aftur. Hon er vorðin meiri lík tí gentuni, sum hon veruliga er, sigur hann.

- Tá tvey menniskju veruliga elska hvønn annan, so megna tey tað mest ótrúliga. Eg elskaði Brand og tað geri eg enn. Eg veit at hann elskaði meg og vóni, at hann enn ger tað. Tí mugu vit fyrigeva hvørjum ørðum, sigur Mariann Ingridardóttir Klein.

Týskvøldið klokkan 18.05 verður Mariann Ingridardóttir Klein gestur í Aftenshowet á DR1.

In.fo

Annika Olsen fer at víga samkynd

Hóast hon atkvøddi ímóti, so fer hon at virða landsins lógir og at víga samkynd.

Tað segði Annika Olsen í Degi og Viku í kvøld.

Komandi borgarstjórin í Havn var gestur í sjónvarpsstovuni í kvøld, og har segði hon millum annað, at hon ikki hevur brotið eina skriftliga avtalu um samgongusamstarv við Javnaðarflokkin og Sambandsflokkin.

Hon segði, at tey skrivaðu undir upp á eina avtalu um at samráðast víðari dagin eftir, og at tær samráðingarnar slitnaðu.

Hon var eisini spurd um, hvat skal hýsast í Sjóvinnuhúsinum. Men tað kundi hon ikki svarað. Hon segði, at sitandi býráðssamgonga er í samráðingum við Mentamálaráðið, og at nýggja samgongan bíðar eftir, hvørja niðurstøðu tey koma til.

Hon segði, at Musikkskúlin verður bygdur, hóast hann ikki er nevndur í samgonguskjalinum.

In.fo

Meting um tilfeingið fyri viku 46, 2016

Friday, 11 November 2016

Samandráttur: Línuskip: Vit vantað at trý línuskip landa mánadagin, eitt undan Íslandi, eitt av rygginum og eitt av landgrunninum. Tey hava ein blanding av toski, hýsu, longu, brosmu og svartkalva. So landa vantandi tvey seinni í vikuni, eitt undan Íslandi og eitt undan Føroyum. So liggja fleiri línuskip, sum nýliga hava landa, men tey fara helst út so skjótt veðri verður tilvildar.

Útróður: Streymurin verður harður og veðri verður vánaligt, so tí vantað vit lítið av útróðri.

Djúpvatnstrolarar: Tveir fska upsa, men eru nýliga byrjaðir túr, so ivasamt er um teir landa í vikuni.

Ein frystitrolari fiskar svartkalva. Restin liggur við bryggju.

Partrolarar: Tey flestu pørini eru til fiskarí, men helst landa bara trý pør í vikuni, tí nógvir eru nýligaði byrjaði túr. Fiskaríið er smáligt.

Trolbátar: Bara tveir eru til fiskarí. Annar er á Skeivabanka og hin norðanfyri. Teir eru nýligaða byrjaðir, men veðri er ógvuliga ivasamt, so tað kann verða at teir gera ein stuttan túr.

Garnaskip: Tvey fska svartkalva, annað landar helst mánadagin, meðan hitt landar síðst í vikuni. Eitt fiskar havtasku, men ivasamt um tað landar í vikuni.

Fmf.fo

Australske dollar	521,78
Bulgarske leva	380,55
Brasilianske real	201,27
Canadiske dollar	510,56
Schweizerfranc	693,19
Kinesiske renminbi.yuan	101,07
Tjekkiske koruna	27,530
Euro	744,25
Britiske pund	866,41
Hong Kong dollar	89,12
Kuna	99,10
Ungarske forint	2,3970
Israelske new shekel	179,49
Indiske rupees	10,290
Japanske yen	6,4060
Mexicanske peso	33,280
Norske kroner	81,56
Newzealandske dollar	490,45
Polske zloty	168,94
Russiske rubel	10,410
Svenske kroner	75,84
Singapore dollar	488,30
Thailandske baht	19,500
Tyrkiske lira	210,02
US dollar	691,42

Danskebank.dk

Andlát

Eli Petersen ættaður úr Kvívik, búsitandi á Grønanesi í Vestmanna, andaðist leygardagin 12. november, 88 ára gamal.

Asgerð Mieritz, fødd Mørkøre, ættað úr Klaksvík, búsitandi í Vanløse andaðist leygardagin 12. november, 77 ára gomul.

Ivan Klein Olsen, Vestmanna andaðist á Ríkissjúkrahúsinum sunnudagin 13. november, 59 ára gamal.

Hanna Johannesen, Vestmanna, andaðist sunnudagin, 88 ára gomul.
